

प्रोष्ठीशविग्रह, सु-निष्ठीवनोद्धतवि-शिष्टांबुचारिजलधे
कोष्ठांतराहितवि-चेष्टागमौघ पर-मेष्ठीडित त्वमव माम् ।
प्रेष्ठाकसूनुमनु-चेष्टार्थमात्मविद-तीष्ठो युगांतसमये
स्थेष्ठात्मशृंगधृत-काष्ठांबुवाहन, व-राष्ठापदप्रभतनो ॥१॥
खंडीभवद्वहुल-डिंडीरजृंभणसु-चंडीकृतोदधिमहा-
कांडातिचित्रगति-शौंडाद्य हैमरद-भांडाप्रमेयचरित ।
चंडाश्वकंठमद-शुंडालदुर्हृदय-गंडाभिखंडकरदो-
श्रंडामरेश हय-तुंडाकृते दृशम-खंडामलं प्रदिश मे ॥२॥
कूर्माकृते त्ववतु, नर्मात्मपृष्ठधृत-भर्मात्ममंदरगिरे
धर्मावलंबन सु-धर्मासदा कलित-शर्मा सुधावितरणात् ।
दुर्मानराहुमुख-दुर्मायिदानवसु-मर्माभिभेदनपटो
घर्माकंकांतिवर-वर्मा भवान् भुवन-निर्माणधूतविकृतिः ॥३॥
धन्वंतरेंऽगरुचि-धन्वंतरेऽरितरु-धन्वंस्तरीभव सुधा-
भान्वंतरावसथ, मन्वंतराधिकृत-तन्वंतरौषधनिधे ।
दन्वंतरंगशुगु-दन्वंतमाजिषु वि-तन्वन् ममाब्धितनया
सून्वंतकात्महृद-तन्वंतरावयव-तन्वंतरार्तिजलधौ ॥४॥
या क्षीरवार्धिमथ-नाक्षीणदर्पदिति-जाक्षोभितामरगणा
प्रेक्षाप्तयेऽजनि, व-लक्षांशुबिंबजिद-तीक्ष्णालकावृतमुखी ।
सूक्ष्मावलग्नवस-नाऽऽक्षेपकृत्कुचक-टाक्षाक्षमीकृतमनो-
दीक्षासुराहृत-सुधाऽक्षाणि नोऽवतु, सुरूक्षेक्षणाद्धरितनुः ॥५॥
शीक्षादियुंनिगम-दीक्षासुलक्षण-परीक्षाक्षमा विधिसती
दाक्षायणी क्षमति, साक्षाद्रमाऽपि न य-दाक्षेपवीक्षणविधौ ।
प्रेक्षाक्षिलोभकर-लाक्षारसोक्षित-पदाक्षेपलक्षितधरा
साऽक्षारितात्मतनु-भूक्षारकारिनिटि-लाक्षाऽक्षमानवतु नः ॥६॥
नीलांबुदाभ शुभ-शीलाद्रिदेहधर, खेलाहतोदधिधुनी-
शैलादियुक्तनिखि-लेलाकटाद्यसुर-तूलाटवीदहन ते ।
कोलकृते जलधि-कालाचलावयव-नीलाब्जदंष्ट्रधरणी-
लीलास्पदोरुतल-मूलाशियोगिवर-जालाभिवंदित नमः ॥७॥
दंभोलितीक्षणनख-संभेदितेंद्ररिपु-कुंभींद्र पाहि कृपया
स्तंभार्भकासहन, डिंभाय दत्तवर गंभीरनादनृहरे ।
अंभोधिजानुसर-णांभोजभूपवन-कुंभीनशेशखगराट्-
कुंभींद्रकृत्तिधर-जंभारिषण्मुख-मुखांभोरुहाभिनुत माम् ॥८॥
पिंगाक्षविक्रम-तुरंगादिसैन्यचतु-रंगावलिप्तदनुजा
सांगाध्वरस्थबलि-सांगावपातहृषि-तांगामरालिनुत ते ।

भृंगारपादनख-तुंगाग्रभिन्नकन-कांगांडपातितटिनी
 तुंगातिमंगल-तरंगाभिभूतभज-कांगाघ वामन नमः॥९॥
 ध्यानार्हवामनत-नो नाथ पाहियज-मानासुरेशवसुधा-
 दानाय याचनिक, लीनार्थवाग्वशित-नानासदस्यदनुज ।
 मीनांकनिर्मल-निशानाथकोटि-लसमानात्ममौजिगुणकौ-
 पीनाच्छसूत्रपद-यानातपत्रकर-कानम्यदंडवरभृत्॥१०॥
 धैर्याबुधे परशु-चर्याधिकृत्तखल-वर्यावनीश्वर महा-
 शौर्याभिभूत कृत-वीर्यात्मजातभुज-वीर्यावलेपनिकर ।
 भार्यापराधकुपि-तार्याज्ञया गलित-नार्यात्मसूगलतरो
 कार्याऽपराधमवि-चार्यर्यमौघजयि-वीर्यामिता मयि दया॥११॥
 श्रीराम लक्ष्मणशु-कारामभूरवतु गौरामलामितमहो-
 हारामरस्तुत-यशो रामकांतिसुत-नो रामलब्धकलह ।
 स्वारामवर्यरिपु-वीरामयर्द्धिकर, चीरामलावृतकटे
 स्वारामदर्शनज-मारामयागतसु-घोरामनोरथहर॥१२॥
 श्रीकेशव प्रदिश, नाकेशजातकपि-लोकेशभग्नरविभू-
 स्तोकेतरार्तिहर-णाकेवलार्थसुख-धीकेकिकालजलद ।
 साकेतनाथ वर-पाकेरमुख्यसुत-कोकेन भक्तिमतुलां
 राकेंदुर्बिंबमुख, काकेक्षणापह हृषीकेश तेंऽघ्निकमले॥१३॥
 रामे नृणां हृदभिरामे, नराशिकुलभीमे, मनोऽद्य रमतां
 गोमेदिनीजयित-पोऽमेयगाधिसुत-कामे निविष्टमनसि ।
 श्यामे सदा त्वयि, जितामेयतापसज-रामे गताधिकसमे
 भीमेशचापदल-नामेयशौर्यजित-वामेक्षणे विजयिनि॥१४॥
 कांतारगेहखल-कांतारटद्वदन-कांतालकांतकशरं
 कांताऽऽर यांबुजनि-कांतान्ववायविधु-कांताशमभाधिप हरे ।
 कांतालिलोलदल-कांताभिशोभितिल-कांता भवंतमनु सा
 कांतानुयानजित-कांतारदुर्गकट-कांता रमा त्ववतु माम्॥१५॥
 दांतं दशानन-सुतांतं धरामधि-वसंतं प्रचंडतपसा
 क्लांतं समेत्य विपि-नांतं त्ववाप यम-नंतं तपस्विपटलम् ।
 यांतं भवारतिभ-यांतं ममाशु भग-वंतं भरेण भजतात्
 स्वांतं सवारिदनु-जांतं धराधरनिशांतं, सतापसवरम्॥१६॥
 शंपाभचापलव-कंपास्तशत्रुबल-संपादितामितयशाः
 शं पादतामरस-संपातिनोऽलमनु-कंपारसेन दिश मे ।
 संपातिपक्षिसह-जं पापरावणह-तं पावनं यदकृथा-
 स्त्वं पापकूपपति-तं पाहि मां तदपि, पंपासरस्तटचर॥१७॥

लोलाक्ष्यपेक्षित-सुलीलाकुरंगवध-खेलाकुतूहलगतै
 स्वालापभूमिजनि-बालापहार्यनुज-पालाद्य भो जय जय ।
 बालाग्निदग्धपुर-शालानिलात्मजनि-फालात्तपत्तलरजो
 नीलांगदादिकपि-मालाकृतालिपथ-मूलाभ्यतीतजलधे ॥१८॥
 तूणीरकार्मुक-कृपाणीकिणांकभुज-पाणी रविप्रतिमभाः
 क्षोणीधरालिनिभ-घोणीमुखादिघन-वेणीसुरक्षणकरः ।
 शोणीभवन्नयन-कोणीजितांबुनिधि-पाणीरितार्हणिमणि-
 श्रेणीवृतांग्रिरिह, वाणीशसूनुवर-वाणीस्तुतो विजयते ॥१९॥
 हुंकारपूर्वमथ-टंकारनादमति-पंकाऽवधार्यचलिता
 लंका शिलोच्चय-विशंका पतद्भिदुर-शंकाऽऽस यस्य धनुषः ।
 लंकाधिपोऽमनुत, यं कालरात्रिमिव, शंकाशताकुलधिया
 तं कालदंडशत-संकाशकार्मुक-शरांकान्वितं भज हरिम् ॥२०॥
 धीमानमेयतनु-धामाऽऽर्तमंगलद-नामा रमाकमलभू-
 कामारिपन्नगप-कामाहिवैरिगुरु-सोमादिवंद्यमहिमा ।
 स्थेमादिनाऽपगत-सीमाऽवतात् सखल-सामाजरावणरिपू
 रामाभिधो हरिर-भौमाकृतिः प्रतन-सामादिवेदविषयः ॥२१॥
 दोषाऽऽत्मभूवशतु-राषाडतिक्रमज-रोषात्मभर्तृवचसा
 पाषाणभूतमुनि-योषावरात्मतनु-वेषादिदायिचरणः ।
 नैषादयोषिदशु-भेषाकृदंडजनि-दोषाचरादिशुभदो
 दोषाऽग्रजन्ममृति-शोषापहोऽवतु सु-दोषांग्रिजातहननात् ॥२२॥
 वृंदावनस्थपशु-वृंदावनं विनुत-वृंदारकैकशरणं
 नंदात्मजं निहत-निंदाकृदासुरज-नं दामबद्धजठरम् ।
 वंदामहे वयम-मंदावदातरुचि-मंदाक्षकारिवदनं
 कुंदालिदंतमुत, कंदासितप्रभत-नुं दावराक्षसहरम् ॥२३॥
 गोपालकोत्सवकृ-तापारभक्ष्यरस-सूपान्नलोपकुपिता-
 शापालयापितल-यापांबुदालिसलि-लापायधारितगिरे ।
 स्वापांगदर्शनज-तापांगरागयुत-गोपांगनांशुकहृति-
 व्यापारशौंड विवि-धापायतस्त्वमव, गोपारिजातहरण ॥२४॥
 कंसादिकासदव-तंसावनीपतिवि-हिंसाकृतात्मजनुषं
 संसारभूतमिह-संसारबद्धमन-सं सारचित्सुखतनुम् ।
 संसाधयंतमनि-शं सात्विकव्रजम-हं सादरं बत भजे
 हंसादितापसरि-रंसास्पदं परम-हंसादिवंद्यचरणम् ॥२५॥
 राजीवनेत्र विदु-राजीव मामवतु, राजीवकेतनवशं
 वाजीभपत्तिनृप-राजीरथान्वितज-राजीवगर्वशमन ।

वाजीशवाहसित-वाजीशदैत्यतनु-वाजीशभेदकरदो-
र्जाजीकदंबनव-राजीवमुखसुम-राजीसुवासितशिरः॥२६॥
कालीहृदावसथ-कालीयकुंडलिप-कालीस्थपादनखरा
व्यालीनवांशुकर-वालीगणारुणित-कालीरुचे जय जय ।
केलीलवापहत-कालीशदत्तवर-नालीकदृप्तदितिभू-
चूलीकगोपमहि-लालीतनूघुसृण-धूलीकणांकहृदय॥२७॥
कृष्णादिपांडुसुत-कृष्णामनःप्रचुर-तृष्णासुतृप्तिकरवाक्
कृष्णांकपालिरत, कृष्णाभिधाघहर, कृष्णादिषण्महिल भोः ।
पुष्पातु मामजित, निष्णातवार्धिमुद-नुष्णांशुमंडल हरे
जिष्णो गिरींद्रधर-विष्णो वृषावरज, धृष्णो भवान् करुणया॥
रामाशिरोमणिध-रामासमेतबल-रामानुजाभिध रतिं
व्योमासुरांतकर- ते मारतात दिश- मे माधवांग्रिकमले ।
कामार्तभौमपुर-रामावलिप्रणय-वामाक्षिपीततनुभा
भीमाहिनाथमुख-वैमानिकाभिनुत, भीमाभिवंद्यचरण॥२९॥
सक्ष्वेलभक्ष्यभय-दाक्षिश्रवोगणज-लाक्षेपपाशयमनं
लाक्षागृहज्वलन-रक्षोहिडिंबबक-भैक्षान्नपूर्वविपदः ।
अक्षानुबंधभव-रुक्षाक्षरश्रवण-साक्षान्महिष्यवमती
कक्षानुयानमध-मक्ष्मापसेवनम-भीक्ष्णापहासमसताम्॥३०॥
चक्षाण एव निज-पक्षाग्रभूदशश-ताक्षात्मजादिसुहृदाम्
आक्षेपकारिकुनू-पाक्षौहिणीशतब-लाक्षोभदीक्षितमनाः ।
ताक्षर्यासिचापशर-तीक्ष्णारिपूर्वनिज-लक्ष्माणि चाप्यगणयन्
वृक्षालयध्वज-रिरक्षाकरो जयति, लक्ष्मीपतिर्यदुपतिः॥३१॥
बुद्ध्रावतार कवि-बद्धानुकंप कुरु, बद्धान्जलौ मयि दयां
शौद्धोदनिप्रमुख-सैध्दांतिकासुगम-बौद्धागमप्रणयन ।
क्रुद्ध्राहितासुहृति-सिद्ध्रासिखेटधर, शुद्ध्राश्वयान कमला-
शुद्ध्रांत मां रुचिपि-नद्ध्राखिलांगनिज-मद्ध्राऽव कल्क्यभिध भोः॥३२॥
सारंगकृत्तिधर-सारंगवारिधर, सारंगराजवरदा-
सारं गदारितर-सारं गतात्ममद-सारं गतौषधबलम् ।
सारंगवत्कुसुम-सारं गतं च तव, सारंगमांग्रियुगलं
सारंगवणमप-सारंगताब्जमद-सारं गर्दिस्त्वमव माम्॥३३॥
ग्रीवास्यवाहतनु-देवांडजादिदश-भावाभिरामचरितं
भावातिभव्यशुभ-धीवादिराजयति-भूवाग्विलासनिलयम् ।
श्रीवागधीशमुख-देवाभिनम्यहरि-सेवार्चनेषु पठतां
आवास एव भवि-ताऽवाग्भवेतरसु-रावासलोकनिकरे॥३४॥

॥ अथ दशावतारस्तुतिः ॥

॥ इति श्रीवादिराजतीर्थविरचिता दशावतारस्तुतिः ॥